

eul_wid: vuy-aa

Ἰωάννης ὁ Γαζαῖος · John of Gaza the Grammarian and Poet

Description of the Cosmic Tablet

Ἑκφρασις τοῦ κοσμικοῦ πίνακος

Period: Ὀψιμαρχία Late Antique
Dialect: Κοινή Χριστιανική Christian Koine
Domain: Γραμματική Grammar
Format: Ἑμμετρος Verse

book 1, prol Ἄρ' ἔστι συγγενές τι μόχθος καὶ λόγος. αἰεὶ γάρ εἰσιν ἐκτόπως ἐπηρμένοι· τὸν ὕπνον ἐκτρέποντες ἐκ τῶν ὁμμάτων δάκνουσι καὶ πλήττουσι τὴν θυμηδίαν, ὥς ἐν θαλάσσῃ τῇ ζάλῃ τῆς καρδίας ἀνατρέποντες τὴν ταλαίπωρον φύσιν, καὶ δηγμὸς εὐθύς ἐμπεσὼν μελωδίας ἔκλυζε τὸν νοῦν τῷ σάλωι τῆς φροντίδος. Ἐγὼ δ' ἀγῶνα περιλαβὼν ταῖς ἐλπίσιν ἄλλον βαδίζειν τοῖς λόγοισιν ὠϊόμην· ὃν νῦν παρήκα δεσπότης πεπεισμένος· ἀεροβατεῖν γάρ φασι καὶ τὴν εἰκόνα τὴν παντόμορφον κοσμικαῖς ἐξουσίαις ὥς ἐκ βίας πέμπουσιν ἐξωπλισμένον ἐνθουσιῶντα πᾶσαν ἐκφράζειν στίχοις, ἢ καλλιτέχνης ζωγράφος ζέων θράσει ἔγραψε συνθεῖς, καὶ μεθυσθεὶς τὰς φρένας ὥσπερ φιλάνθρωπός τις ἀνθρώπους γράφων ἐσωματοποιεῖ τὴν ἀσώματον φύσιν.

book 1, prol Ἄλλ' ὧ θέατρον φαιδρὸν ἡττικισμένον, στήριγμα σεμνὸν τῆς δίκης καὶ τῶν λόγων, θερμὴν ποιοῦντες τοῖς κρότοις προθυμίαν μὴ με γράφοιτε πρὸς θράσος τόλμης γράφειν. ἐγὼ γὰρ ἦλθον οὐ γραφεὺς τῆς εἰκόνης, μηδὲν τι τολμῶν, ἀλλὰ τὴν τόλμαν φράσων.

book 1 Πῆι φέρομαι; πτερόεις με δι' ἡέρος ἔμφρονι ροίζωι Σειρήνων λιγύφωνος ἄγει θρόος· ἐν δὲ μενοινῇ Μουσάων πλήκτροισιν ἱμάσσομαι ἄρσενι κέντρῳ, ἔρπων ξεῖνα κέλευθα, καὶ αἰθέρι πεζὸς ὁδίτης λύσσαν ἔχων γονέεσσαν ἀείρομαι· αὐτὰρ Ἀπόλλων ἀμφιπεριπλήγδην δολιχῶι σκιρτήματι μύθων εἰς πόλον ἀστερόντων ἀκοντίζει με διώκων, καὶ φρενὶ βακχεύειν σοφίης ἐνοσίφρονι παλμῷ Φοῖβος ἐποτρύνων οὐ παύεται, ὄφρα χορεύων οὐρανίην πάγκοσμον ἀνυμνήσαιμι γενέθλην, ἄστρα, πόλον, χθόνα, κόσμον, ὕδωρ, φαέθοντα, σελήνην, βροντὴν, ἀστεροπὴν, νέφος, ὄρνεον, ἄγγελον, ἰχθύν, αἰθέρα, νύκτα, θάλασσαν, ὅλην φύσιν, ἔμφρονι τόλμῃ. ἀλλὰ περισσόνων ἐγκύμονες εὐεπιάων,

book 1 εὖ' ἴα φοιβάζοντες ἀεξινόων ἀπὸ σίμβλων, πέμψατέ μοι πλώοντι σοφὸν πρυμναῖον ἀήτην· ἦδη γὰρ τρομέων ἐγκύμονος ὄμβρον ἀοιδῆς πείσματα φωνήεντα θοῆς ἀνέλυσα μελίσσης. [para]Παγγενέτωρ, ἐπίουρε, θεηγενές, ὄρχαμε κόσμου, σὸν τόκον αὐτοτέλεστον ἔλιξ χρόνος ὕμνοπολεύει, ρίζα σοφῆ βιότοιο· σὺ γὰρ νωμήτορι κύκλῳ ἀξονίην στροφάλιγγα θεηδόχον ἀμφιελίσσεις καὶ βιοτῆς οἴηκα παλιννόστοιο φυλάσσεις. ὦ πάτερ, ἀχράντου λοχίης αὐτόσπορε ποιμὴν, πέμπε μέλους προχοὴν νοερώτερον ἄσθμα κορύσσων, ζωγρήσας ἐπέεσσιν ἐμὴν φύσιν ἄρσενι μέτρῳ, νῦν μᾶλλον· κόσμος γὰρ ἀεῖδεται· ἐκ σέο δ' ἔμψης σύμβολα σῶν παθέων σωτήρια πρῶτον αἰείσω. [para]Ὁρθοτενῆς γραμμὴ περιμήκετος ὑψόθεν ἔρπει μεῖζον μῆκος ἔχουσα· κασιγνήτῃ δέ τις ἄλλη μείων ἀντικέλευθος ἐλαύνεται, ἥς περὶ μέσσα συζυγίης

φιλότητος ἔχει σύνδεσμον ἀνάγκη, ἔνθεον εἰρήνης σημήϊον· ἀμφοτέραι δὲ ἀλλήλων συνέχουσιν ὁμόζυγα μέτρα κελεύθου.

book 1 τέσσαρα δ' ἄκρα τέθηλεν, ὅτι πρωτόσπορος αἰὼν φωσφόρος, ἔσπερα νῶτα, μεσημβριάς, ἄρκτος ἐτύχθη ἐκ νοερῶν πισύρων ξυνοχὴν κόσμοιο τελέσας. καὶ γραμμῆς διδύμης θεοδέγμονος εὐδίου εἰκὼν χρυσοφαῆς μάρμαιρεν, ὅτι χρυσοῖο γενέθλη ἴσταται ἠβώωσα καὶ οὐ μινύθουσα φαίνει. Καὶ νοερῆς Τριάδος τύπος αἴσιος ἀμφιχορεύει κυανέαις ἐλίκεσσι, χαρασσομένης ἐνὶ κύκλοις οἷα πόλου μίμημα· καὶ ἔνδοθεν ἔστι νοῆσαι γραμμῶν ἀμφοτέρων ἅγιον σέλας. — Ὡν ἀποβαίνων Οὐρανὸς ἐστήρικτο γεροντικὸν εἶδος ἀείρων, λεπταλέοις νεφέεσσιν ἐπαμβλύνων τύπον αἰδοῦς, χεῖρας ἐφαπλώσας, καὶ ἐπ' αὐχένι βόστρυχα σύρων ἄνδιχα τεμνομένων πλοκάμων ἐλικώδεϊ κόσμῳ ἐκ κραδίας ἤμησε πυρώδεος ἄρσενά δίσκον ὀρθρινὴν ἐπὶ νύσσαν ἄγων Φαέθοντα, κομήτην ζωογόνοις ἀκτίσιν· ὅθεν περίφοιτος ἀλήτης πυκνὰ πολυσπερέων δαΐδων ἀμάρυγμα τινάσσω κῶνος ἀερσιπότητος ἐλαύνεται ὀξέϊ παλμῷ, ἥχι φαεινομένων σελάων πολυαύχενος ὀρμη

book 1 εἰς δέκα τεμνομένη θωρήσεται· ἀλλ' ἐνὶ μέσσω ἀνδρομέη μόρφωσε φύσις βρέφος. Ἀντολίη γὰρ πρῶϊος ὠδίνουσα πυριτρεφῶν ἀπὸ κόλπων ξανθοφαῆς μαίωσε φάος νέον· ἐκ δὲ λοχείης ὀρθριος ἀντέλλων ἀναπάλλεται ὠκὺς ὀδίτης, καὶ πάλιν ἠβήσαντα παλίμπορος ἠθὰς ἀνάγκη ἐς δύσιν οἷα γέροντα μεταλλάξαντα κομίζει. αὐτὰρ ὁ παμφαίνων στεφανηφόρος ἐς μέσον ἔστη γυμνὸς ἐπαΐξας, ὅλος εὐδίου· ὀρθὰ δὲ γυῖα καὶ παλάμας ἤπλωσεν ἰσόρροπος, ὅττι δικαίοις αὐτὸς ἐπαντέλλει καὶ οὐχ ὁσίοισι φαίνει.

book 1 Διπλὸν εἶδος ὅπωπα παρεζομένων ὑπὸ δίσκον, καὶ διδύμη Φαέθοντα νεόσσυτον ἠνιοχεύει ἀμφιλαφῆς ἐκάτερθεν ὁμοῦ τροχάουσα γαλήνη καὶ φλόγα χερσὶν ἄειρεν· ἔχει δὲ τι θάμβος ἐκάστη εἰς πόλον ἐδριώωσα περίτροχον. ἀλλ' ἐνὶ θῶκῳ πρωτοφανῆς Σοφίη περιδέξιος οἷα Σελήνῃ ἀργυφῇ πέπλοισι χαράσσεται· ἔστι δὲ πᾶσα χιονέη, πάλλευκος ὅλον δέμας· ἐκ δὲ προσώπου Πιερικῆς ἤστραψε περίφρονος ὄργια Μούσης μαῖα θεωρήτων παμμείλιχος εὐεπιάων, μορφῇ ἐπ' ἀχράντῳ σταθερὸν σέβας. ἡμετέρης δὲ Καλλιόπης μνηστῆρες, ἀκοντιστῆρες ἀγώνων, εἰσέτι χιονέοισιν ἐπαστράπτουσι χιτῶσιν ἦθος ἀπαγγέλλοντες, ὅτι χρέος ἐστὶν αἰδοῦς μὴ δόλον ἢ τινα μῆνιν ἐνὶ στέρνοισι φυλάσσειν, ἀλλ' ἀγνῆς ἀμίαντα νοήμονα σίμβλα μελίσσης. [para]Ἡ δ' ἑτέρη μάρμαιρε πυριγλήνοισι προσώποις ἐσθλομανῆς Ἀρετὴ ξανθόχροος, ἡδέϊ μόχθῳ δίσκου λαιὸν ἔχουσα· καλυπτομένης δ' ἐνὶ πέπλῳ

book 1 γλαυκὸν ἐρευθομένων ἀμαρύσσετο νῶτα χιτῶνων, οἷα κάλυξ φοίνισεν ἀεζομένου ῥοδεῶνος. καὶ χροὴ πέπλου μαντεύεται, ὅττι μενοινὴ μυρία μοχθήσασα μογοστόκος ἔμφρονι ῥιπῇ καὶ φρένα φοινίσσουσα πολυσπερέεσσι μερίμναις, ἦθεα πορφύρουσα τινάκτορι φοιτάδι μόχθῳ, εἰς ἀρετῆς λειμῶνας ἀνηβώωσα χορεύει, ἄκρον ἐπισφίγγουσα· συνερχομένη δὲ καρήνῳ ῥηϊδίως σκίρτησε γαληνιόωντι προσώπῳ, μόχθον ὅλον ῥίψασα, καὶ εἰς πόλον ὄμμα βαλοῦσα οὐρανίου λαμπτήρος ἀμέλγεται ὄμπνιον αἶγλην. [para]Καὶ φλόγα κουφίζων κυρτούμενος ἴσταται Ἄτλας αὐξιβίους σπινθῆρας ἀερτάζων ἐπὶ κόρσῃ, κρᾶτα παρακλίνων καὶ ἐς ἡέρα χεῖρας ἀείρων, αὐχένα δοχμώσας, πεπονημένα γυῖα τιταίνων,

book 1 φόρτον ἐλαφρίζων πεφυλαγμένος. ὥς δ' ἐπὶ μόχθῳ γυμνὸς ἐὼν ζωστήρι καλύπτετο, καὶ σφυρὰ τείνων δεξιὸν ἵχνος ἔκαμψε μετάστροφον εἰς σκέλος ἄλλο, μοχθίζων ἀτέλεστα· βαρυνομένου δὲ φορῆος ὀρθοπαγῇ ῥίζωσε νενευκότα δάκτυλα ταρσῶν, ἄτροπος ὑψικέλευθον ὅλον δέμας αἰὲν ἀνέλκων, ἄκρου πηγνυμένου διδυμάονος εὐποδὶ ῥιπῇ, ὅττι πόλον σφαίρωσεν ἀτέρμονα μῦθος ἀνάσσω καὶ χθὼν μεσσατὴ κουφίζετο νεύματι μύθου, σφαίρης κέντρον ἐοῦσα μετάρσιον· ἐκ δὲ Βορῆος ἄζων ἀστυφέλικτος, ἰσόρροπος, ὀρθὸς ὀδεύων, ἀκροπαγῆς ἐκάτερθεν ἀερτάζων φύσιν ἔστη,

- book 1 ἐς πόλον ἔνθα καὶ ἔνθα πεπαρμένος ἰθυτενὴς δὲ γαῖαν ἐπισφίγγων περονήσατο, καὶ πέλεν Ἄτλας τλητὸν ἔχων καὶ ἄκαμπτον αἰεὶ σθένος ἔμπεδος ἄζων. ἐν δὲ πόλῳ πυρόεντι, Νότου παρὰ γείτονι πέζη, καὶ τροχαλὴν κρυόεσσαν ἐς ἄντυγα διψάδος ἄρκτου ἄξονος ἄκρα πέπηγεν· αἰφανεὸς δὲ Βορῆος δεξιὸν ἀστερόεντα πόλον καλέουσι φανέντα σφαίρης ὑψιπόροιο φαινομένοις ἐνὶ κύκλοις, καὶ φλογερὴν νοτίην χθαμαλὴν κλίσιν ἄμμορον ἄστρον λαιήν, κρυπτὰ θέουσιν, ἐφημίζαντο γενέσθαι. τοῦνεκα νῦν ὁ μέγιστος, ὁ μυρίος ἴσταται Ἄτλας ἄκρα δύο σκελέων ὑψούμενα νειόθι πῆσων, φαίνων δεξιὸν ἄκρον ὅλον γυμνούμενον † ἄζων,
- book 1 λαὶὸν ἐπικρύπτειν πειρώμενος ὥς ἐν Ὀλύμπῳ. [para] Ἀλλὰ καὶ Ἀντολὴς πυριθαλπέος υἱὸς ὀδίτης, φωσφόρος Ἀρμονίης Φαέθων στήριζε γενέθλην· καὶ νοερὴν κόσμοιο μέσσην ἀψίδα κομίζων ζωογόνῳ σπινθῆρι περιρρυτα πάντα φυλάσσει. ἔνθεν πρωτογόνοιο νόου κρατέουσα θεμέθλων σύνδρομος ὑψιμέδοντος, ὅλου κόσμοιο τιθήνη, μουσοτόκος Σοφίη, καὶ μαρμαρῆς σέβας ἄλλης, τὴν αὐτὴν μεθέπουσαι ἀριστῶδινα γενέθλην, ἄξονι δίσκον ἔθηκαν, ὅπως ῥιζοῦμενος Ἄτλας μᾶλλον ἀερτάζοι πρόμον αἰθέρος ἀμφοπολεύων, ἡνίοχον κόσμοιο πολὺ πλέον ἡνιοχεύων. [para] Καὶ πολυδινήτων ἐτέων αὐτόσπορος Αἰὼν ἀμφιθαλὴς μορφοῦτο περιδρομον ἐς πόλον ἄλλον,
- book 1 πατροπάτωρ, περίμετρος ἀλωφῆτοισι κελεύθοις, ὃς νοερῇι στροφάλιγγι γονὴν βιότοιο φυλάσσω, Ἀρμονίης οἴηκα παλινδίνητον αἰέρων, ποιμαίνει λυκάβαντα δυωδεκάμηνον ἐλίσσων καὶ χρόνον εἰς χρόνον ἄλλον ἐρεύγεται ἄψοφος ἔρπων. νῦν δ' ἐπικοσμήσας δολιχόσκιον εἰκόνα μορφῆς σύμβολα πολλὰ φέρων ποικίλλεται· ἐν γὰρ Ὀλύμπῳ φαιδρὸς ἐφεδρήσει κεχαραγμένος· ἀρτιθαλὴς δὲ φάρεϊ πορφυρέῳ, Τυρίης βλαστήματι κόχλου, ἀενάου βουβῶνος ἄναξ ἐκάλυψεν ὁπώρην ἄχρι ποδῶν πυκάσας θαλερὸν δέμας· ἐκ δὲ καρήνου στήθεα γυμνώσας καὶ γαστέρα σήματα φαίνει, ὅττι γένος περίφοιτον αἰφανεὲς οὐρανίωνων οὔτε πολυρραφῆος μεθέπει σπεῖρημα χιτῶνος οὔτε χαμαιγενέων ἐπιδύεται· ἡμετέρη δὲ ἔστιν ὀλισθηρὴ μερόπων φύσις, ἔνθεν ἀνάγκη ὥς χθαμαλὴ χρῆϊζεν ἀλεξανέμοιο χιτῶνος· τοῦνεκα γυμνὸς ὑπερθεν ὑπέρτερα μέτρα φαίνειν ἀσκεπὲς ὕψος ἔχων μελέων· τὰ δ' ἔνερθε καλύπτει φέγγος ἀποστίλβοντος ὀπιπεύων ἐλατῆρος νεύμασιν ἀτρέπτοισι· καλυπτομένοιο δὲ μηροῦ
- book 1 δεξιτερὴν ἐπέθηκεν, ὅτι βροτέην ἐπὶ φύτλην ἀθανάτοισι ἐπέοικεν ἀρηγόνα χεῖρα κομίζειν. καὶ σκαιὴν παλάμην ὑψούμενος ἄσπετος Αἰὼν παλλομένην ἐτίταινεν ἐς αἰθέρα δάκτυλα κάμπτων, φάρεος ἄκρον ἔχουσαν ἐπήρορ· ἰσοπαλὴς γὰρ δάκτυλος, ὃν καλέουσιν ἰσόρροπον ἔμμεναι ἄλλων, τετράδα καμπτομένην ἐτέρων ἔσφιγξεν ἐλίξας, δεσμῷ ἀναγκαίῳ μεμερισμένα δάκτυλα βάλλων, ὅττι πολὺ σκηπτοῦχος ὑπέρτερος εἰς σθένος ἄλλων, καὶ νόον ἀμφιέπων οἰκτίρμονα φοιτάδι κόσμῳ πλαζομένην ἔστησεν ὅλην φύσιν ἄρπαγι ρυθμῷ ἐν ξυνοχῇ σοφίης ἐσπαρμένα πάντα φυλάσσω, ξυνὸν ἐπιρρώσας πεφυλαγμένον αὐχένα κόσμου. καὶ τότε φᾶρος ἔδειξεν, ἐπεὶ βιότοιο πορεῖα τρηχαλὴ βαρύμοχθος ἀέξεται, αὐτὰρ ἀνίης σκαιὸν κέντρον ἦν καὶ κάρχαρον εἰς φρένας ἔρπει· τοῦνεκα φῶτας ἔοικεν ἐς οὐρανὸν ἐλπίδι βαίνειν καὶ θεὸν ὑψιμέδοντα γαλήνιον ἐς νόον ἔλκειν, ὅφρα βαρυτλήτων ἀχέων ζύσαντες ἀνάγκην πευκεδανοῦ βιότοιο παραπλώωσι κελεύθους.
- book 1 Καὶ βρέφος Ἑσπερον εἶδον, ὃς ἄγγελός ἐστιν ὁμίχλης ἡελίου δύνοντος ἐπὶ κλίσιν ἠριγενείης. αὐτὰρ ὁ μαρμαίρων ἀκρέσπερος ἔρχεται ἀστήρ οὐρανὸν αἰγλήεντα διαυγέα πρῶτα χαράσσω· νῦν δὲ μεταστήσας δέμας αἰόλον ἡρέμα δύνει δόχμιος ὀρθοκάρηνος ὀλισθαίνων ἀπ' Ὀλύμπου, λαμπάδα νυκτιχόρευτον ἐπικλίνων ὑπὸ γαῖαν. [para] Καὶ δρόμος ἀζαλέης ἐπτάστερός ἐστιν Ἀμάξης, ἥτε πόλον κάμπτουσα καὶ ἄξονα, γείτονα πόντου, τὴν αὐτὴν ἐπὶ νύσσαν ἔχει στροφάλιγγα κελεύθου ἄβροχος ἀστυφελικτὸν ἐλίσσομένη περὶ κέντρον. ἀλλὰ

παλαιγενέων ἐγκύμονα βίβλον ἀφάσσω, ἐν φρενὶ μυριόκυκλον ἀνιχνεύων ὁδὸν ἄστρον
καὶ πόλον ἀστροχίτωνα καὶ ἀπλανέας καὶ ἀλήτας, ἀρκτώϊης ἐνόησα πολύστροφον ὄλκον
ἀπήνης,

book 1 ὅττι φαεινομένους φύσις ἄσπορος ἄμμιγα παύροις ἀστέρας εἰς ἓν ἄγειρεν ἀλήμονας εἰς
ῥάχιν ἄρκτου, ἀπλανέας στήσασα Βορειάδος ἐγγύθι νύσσης. πρῶτος μοῦσαν ἔδειξε καὶ
Ἑρμάωνος ἀκούει, δεύτερος ἀρσενόθηλος ἀγαλλομένης Ἀφροδίτης, καὶ τρίτος Ἥελιος,
φαεοσφόρος Ἡριγενείης, τέτρατος αἰολόβουλος ἔην Κρόνος ἡρέμα φαίνων, πέμπτος Ζηνὸς
ἔλαμψε καὶ ἀντία πατρὸς ὁδεύει, ἕκτος χιονέης διχομήνιδός ἐστι Σελήνης, ἔβδομος
ἀστερόπυρρος Ἄρης δορίτολμος ἐτύχθη.

book 1 Ἄλλὰ φάος Φαέθοντος ἀπαυγάζουσα Σελήνη ἀργυφέη λάμπουσα χαράσσεται· ἐν παλάμῃ δὲ
θῆλυν δίσκον ἔχουσα καταντίον ἄρσενος αἴγλης μαρμαρυγὴν ἥρπαξεν· ἀπ' αὐτογόνου δὲ
λοχείης πλησιφαῆς ἤβησεν ἐϋτροχάλοισι προσώποις. καὶ Φαέθων μαίωσε καὶ εἰς διάμετρον
ὁδεύων Μοιράων ἐνόησε ταλαντεύουσαν ἀνάγκην, ἐκ δεκάτης ὁρόων τετελεσμένον αὐχένα
πέμπτης, καὶ νυχίης ἔπλησεν ἀμήτορος ὄμμα Σελήνης. ἡ δὲ τιταινομένη, τροχαλὴν
σπεύδουσα πορείην, ζώνης κυρτὰ μέτωπα μετήϊε γείτονα γαίης. καὶ δρόμον ἰσοκέλευθον
ὀπιτεύουσα τοκῆος, παρθένος ἀντιπρόσωπος ἐλαύνεται οὐδ' ἀπολήγει λοξὰ παραΐσσουσα·
φιλαγρύπνοιο δὲ κούρης ὠκυτέρῃ μάστιγι τινάσσεται ὄλκος ἀπήνης.

book 1 ἀλλ' ὅσον ἐγγὺς ἄνασσα παρ' ἵχνια πατρὸς ὁδεύει, τοσσάτιον μινύθουσα καλύπτεται· ὥς δ'
ἀποβαίνει, δίσκον ἀποστήσασα σέλας κατὰ βαιὸν ἀέξει. ὥς δὲ τανυομένης ἐλικώπιδος αἰθέρι
Μήνης φᾶρος ἔην ἐπίκυρτον ἐπὶ πλοκάμους, ἐπὶ κόρσῃ. Καὶ χρῶα κουφίζοντο
γαληνιόωντες Ἀῆται τέσσαρες, ἀσταθέεσσιν ὁμοκλήσαντες Ἀέλλαις, ταρσὰ ποδῶν πτερόεντα
μετοχμάζοντες ὀπίσσω, καὶ κεφαλὴν πτερόεσσαν ἀνιῶρησαν ἀπειλῇ, Εὖρος ὁμοῦ Ζεφύρῳ,
Βορέης, Νότος, ἄμμοροι αὖρης, ἅψ ἀνασειράζοντες ἀγήνορας ἄρσενας ἵππους φαιδρὰ
φαληριόωντας ὅλην χιονώδεα χαίτην. ὥς δέ τις ἱππεύων τετράζυγον ἄντυγα δίφρου
ἀμφιθέει καμπτήρα διάσσυτος· ἐξαπίνης δὲ μάρψας ἡνία θῆκεν ἐς ἰσχία καὶ μέσα νώτων καὶ
σθένος εἰλίσσων πεφορημένος αὖτις ὀπίσσω κλινομένων μελέων ἐβιάζετο θυιάδας ἵππους
καὶ πολὺς ὀκλάζων ἐριαύχενας εἴρυσσε πῶλους· οἳ δὲ θυελλήεσσαν ἐπιστήσαντες ἀνάγκην
ἰστάμενοι σκιρτῶσι μεμηνότες· ἔξοχα δ' ἄλλων

book 1 δεξιὸς ἀσθμαίνων καὶ ἀριστερὸς ὡκέϊ δίνῃ ἀμφοτέροι θρώσκουσι παρηορήισι δεθέντες—
τοῖοι νῦν τελέθουσιν ἀμιλλητῆρες ἀέλλης, ἄζυγες ἀσπαίροντες ἐπειγομένηισι κελεύθοις,
ἄπνοον ἀσθμαίνοντες· ἀελλήεντι δὲ ταρσῶι κινύμενοι μίμνουσι καὶ ὁ δρόμος ἴσταται ἔρπων,
ψευδαλέον κίνημα νόθοις ποσὶν ὄρθια τείνων. [para]Καὶ ταναὸς Βορέης μυκῆτορα κόχλον
αείρων εἰλιπόρῳ στροφάλιγγι θυελλοτόκοιο πορείης δεξιτερὴν ἐτίταινε, καὶ ἡνία καρτερὰ
σύρων ἱπταμένους ἀνέκοψεν ἐπεσσυμένου πόδας ἵππου. καὶ λοφιὴν κύρτωσε καὶ αὐχενίην
τρίχα πῶλος δόχμιος ὀκλάζων, βραδυπειθέα γούνατα σύρων οὐκ ἐθέλων ἔστησε, μόλις γόνυ
γουνὸς ἀμείβων, νωθρὰ παραστείχων· Βορέης δ' ὑπεσύρετο σύρων.

book 1 Καὶ Ζέφυρος δόχμωσεν ὀπισθοτόνου γένυν ἵππου ψυχρὸν ἐφαπλώσας δολιχὸν σθένος·
ὕψιτενῆς δὲ χερσὶ χαλινοφόροις ταθεὶς ἔσφιγξεν ἱμάντας. καὶ κεφαλὴν ἔκλινε καὶ αὐχένα
πῶλος ἀλήτης λοξὸν ἐπιστρέψας βεβιασμένον ἄρπαγι ῥιπῇ. Καὶ προτενῆς πάλιν Εὖρος
ἀνακρούων θράσος ὀπλῆς ὡκὺν ἀερσιπόδην ἀνεσεύρασε πῶλον ὁρούσας. [para]Ἀλλὰ Νότος
μόχθησε φορεύμενος αἴθοπι κέντρῳ· καὶ γὰρ ἀγνηορέων τροχαλὸν σκίρτημα τινάξας,
ταρσὸν ὀπισθιδίων σκελέων διδυμάονα πῆσσω, προσθιδίους ὠρθωσεν ἀνυψώσας πόδας
ἵππος θερμὸν ἀερτάζων δέμας ὄρθιον· ἡερίην δὲ ἐντροπαλιζομένην μελέων ἀνεσεύρατο

χαίτην. ἀλλὰ Νότος κοτέων, μεθέπων σφριγόωσαν ἀπειλήν, ἀμφιλαφῆς ἐκάτερθεν ἀκοστήσαντα χαλέπτων,

book 1 μόχθον ἔχων ἀτέλεστον ἀμοχθήτων ἀπὸ γυίων, εὖ διαβὰς σθένος ὥρσε καὶ εἵρυσεν πῶλον ἀνάγκη. [para]Καὶ σέβας ἀρχεγόνοιο φαίνεται Ὠκεανοῖο, ὃς ῥόον αὐτοέλικτον αἰὲ στεφανηδὸν ἐλίσσων δινωτὸν περὶ γαῖαν ἄγει κυκλούμενον ὕδωρ καὶ χθονὶ καχλάζων ἀντίστροφον οἶμον ὀδεύει. καὶ πυρὸς ἡνιοχῆα μεταστείχοντα δοκεύων, Ἥελιον σπινθῆρας ἀκοντίζοντα νοήσας ἀκροφανῆς θάμβησε, καὶ ἱκμαλέης στατὸν ἄλμης τεμνομένου ῥοθίοιο διασχίζων κενεῶνα ἀκροκελαινίων ὑψούμενον ἔδρακε φέγγος, ταῦρον ὁμοῦ καὶ κῆτος ἔχων ἡγήτορας οἴμης· καὶ δροσερὴν στορέσας λασιότριχα κυκλάδα χαίτην ἀμφελελιζομένην ὑγρόχροος ὑψόθι νώτου αὐτοβαφῆς ὑψοῦτο κερασφόρος· ἀσπαράγῳ δὲ

book 1 χεῖλεϊ σιγαλέῳ τανυηκέα πῆχυν αἰείρων, πῆξας δάκτυλον ἄκρον ἐθέλγετο θαῦμα κεράσσας. κεκλιμένος δὲ γέρων ἀντώπιον ὄμμα τανύσσας, εἰσορόων ἀκτῖνας ἐπεστηρίζετο ταῦρωι, ὑγροπόρου λοφιῆς δεδραγμένος· ἄκρα δὲ χειρὸς λαιῆς μοῦνον ἔδειξεν· ἀτεκμάρτοιο δὲ ῥείθρου πηδάλιον κούφιζε παρήγορον· ἐκ δὲ καρήνου κυρτωθεὶς ὑπέροπλος ἀνέσσυτο ταῦρος ἀγῆνωρ, ἀενάῳ μυκτῆρι πολυσταγὲς οἶδμα κομίζων, κρουνηδὸν προχοῆς διδυμάονα ῥοίζον ἰάλλων, γαστέρος ἀφράστων ὑδάτων σήραγγας ἀνέλκων· καὶ παρμὸν κελάδοντα διαθρώσκοντα τινάξας ὀμβρηρὴν πελάγεσσιν ἀνερροίβδησεν ἔερσην. καὶ γραπτὸν πέλε κῆτος· ἀνοστήτου δὲ γενεῖου οἴστρον ἀπειλητῆρα χανὸν σπήλυγγος ἐναύλων φρικαλέων ὥϊξε σεσηρότα πορθμὸν ὀδόντων, γείτονος ἀσθμαίνοντος ὀπιπεῦον βοδὸς εἶδος, ταυρείης στυγέον ταναὴν γλωχίνα κεραίης. [para]Οὐδὲ Βυθὸς κερόεις ἀπανήνατο θάμβος ἀέξειν· ἀλλὰ μελαινομένης σταθερῆς ἀλὸς ἄκρα χαράξας,

book 1 κλυζομένην ἐκάτερθεν ἐν ὕδασι γαστέρα τείνων, βυσσόθεν ἡέρθη δεδοκήμενος εὐφαῆς ὄμμα καὶ παλάμη θαύμαζε. φύλαξ δέ τις Ὠκεανοῖο Ἀγγελικῆς στρατιῆς πτερόεις ἀνέτειλεν ἀβύσσου υἱέος οὐρανίου τεκμήρια χειρὶ κομίζων, ἀρρήτου σοφίης νοερὸν ξύλον ἔμφρονος ὄζου. ἄρτι δὲ κυμαίνοντος ἔχων ῥόον Ὠκεανοῖο ὑψιφανῆς, στέφος ὑγρὸν αἰὲ χθονὸς ἡνιοχεύων, χεῖρα παρακρεμάσας, ἡσπάζετο φέγγος Ὀλύμπου καὶ πτέρυγας συνάειρε μετάρσιος. —Ἀλλ' ἀπὸ ῥείθρου ὄρθριος Ἥριγένεια δυωδεκάωρος ὀδεύει, Ἥελιου λάμποντος ὁμόδρομος· ἵσταμένη δὲ ἀργυφὴ πτερόεσσα χαράσσετο σύνδρομος Ὠραις, καὶ διδύμους γλαγόντας ἐπισφίγγουσα φυλάσσει μαζοὺς ἀμφιέλισσα περίτροχος ἄμματι μίτρη.

book 1 ἡ δὲ τιτανομένη μηκύνεται ἀργέτις Ἡώς, καὶ θαλεροὺς γύμνωσε βραχίονας· ἄλλομένη δὲ δεξιτερῇ φαέθουσας ἀνῆρταζεν ἱμάσθλην, καὶ δρόμον Ὠράων ἐξάζυγον ἡνιοχεύει πρωτοφανεῖς ἐλάουσα συνήθεας· αἱ δὲ ταθεῖσαι παρθενικοῖς μίτρωσαν ἐνὶ στήθεσσιν ἱμάντας. καὶ ζυγὸν ὀρθὸν ἔχουσι σελασφόρον αὐχένι κοῦραι χερσὶν ἐπισφίγγουσαι· ἐπειγομένοιο δὲ ταρσοῦ ἐκταδὸν αἴσσουσι καὶ ἡερίησι κελεύθοις ἱπτάμεναι προθέουσιν ὁμόζυγες· ἀρχομένη δὲ

book 1 πρώτη ἀναθρώσκουσα λιπόσκιος ἐγγύθεν ὄρφνης ἀκροφαῆς δροσόεσσα χαράσσεται ὄρθριος Ὠρη, λείψανα νυκτὸς ἔχουσα μεμιγμένα φέγγεσιν ἠοῦς, λεπταλέον λεύσσουσα, καὶ ἀμφιλύκη τις ἐτύχθη ὑγρὸν ἐπιστείχουσα φερέσταχυν ὀλκὸν ἔερσης. τοίη μὲν τελέθεσκεν· ὅσον δ' ἐπὶ βαιὸν ὀδεύεις σχῆμα κασιγνήτης ἐτέρης βλεφάροισι δοκεύων, φαιδρότερον τῆς πρόσθεν ὀπιπεύεις τύπον αἴγλης, μαρμαρυγὴν φαέθοντος ἀμελγομένης πλέον Ὠρης. ἀλλὰ μεσημβρίζουσα φιλεύδιος εὐλοφος ἔσθ' ἔκτη μειδιώσα γαλήνιον, αἶθοπι ῥιπῇ ἥερος ὕψος ἔχουσα, πυριβλήτοισι προσώποις·

book 1 καὶ φλογερῶι σπινθῆρι κατάσχετος Ἥριγενεὶς λεπτὸν ἔχει μελέεσσιν ἀραχνιώνοντα χιτῶνα, καῦμα πυρὸς φεύγουσα πυρίδρομον· ἐκ δὲ χιτῶνων γυμνὰ καλυπτομένης μυστήρια φαίνετο

κόλπου, καὶ γαστήρ ἀμάρυσσε ῥοδόχρους· ἐν παλάμῃ δὲ ὀξέα σειριάουσα φέρει ζυγόδεσμον ἀπήνης. καὶ ξανθὰς ἐνόησα συνήλυδας ἡματος ὦρας ἕξ πάλιν ἱσταμένας, ἐπιβήτορας ὑψόθι δίφρου. αὐτὰρ ἀμειβομένην τροχαλὴν μίμνουσι πορείην, δειλινὴν κλίνουσαν ἐπερχομένην ἐπὶ νύσσαν· καὶ πτερὰ κοῦφα τίταινον ἀειρομένων ὑπὲρ ὤμων Ἠῶιον περὶ νῶτον ὀπίστεραι. ἑβδομάτῃ δὲ στυγνὰ κατηφιόωντι κελαινιώωσα χιτῶνι,

book 1 ἐς δρόμον ἵπταμένη φυσίζοος ἔρχεται ὦρῃ· κλिनόμενη δ' ἔστηκε μετὰτροπος ἄζυγι παλμῶι, ἄξονίν τροχόεσσαν ἵτον μέλλουσα κυλίνδειν, ἑβδομον ἐσσυμένη τελέσαι χρέος· ἀλλὰ καὶ Ἠῶ ὀρνυμένην πέπλοισιν ἐπισπεύδουσαν ἐπείγει, δεξιτερὴν τείνουσα μετάσσυτον εἰς φάος ἄλλο.

book 2, pro1 Ἐνταῦθα σεμνῶς τοῦ κρότου κεκμηκότος ἔστην μεσοῦσης τῶι δρόμῳ τῆς ἡμέρας. — πάλιν παρήλθον καὶ δραμῶν κοσμογράφος ἀρχὴν ἐποιοῦν τῶν λόγων ἐκ τῶν ῥόδων.

book 2 Καὶ ῥόδα μαρμαίροντα φίλης ἀνέτειλεν ἀκάνθης εἰς χάριν ἀβροπέτηλον ἀνοιγομένοιο κορύμβου, ἄζομένου λειμῶνος ἐπιχθονίου ῥοδεῶνος· καὶ πολὺς ἐρπύζων χλοερὸς βλάστησε κομήτης εἰαρινὴν γελόωσαν ἀπαγγέλλων Ἀφροδίτην· καὶ κρίνα βαιὰ τέθηλε φαληριόωντα πετήλοισι. [para]Γαῖα δὲ θηλύνασα φύσιν θρέπτειραν ἀμάλλης ἐκ λαγόνων γονόεσσαν ἀνηκόντιζε γενέθλην· καὶ ῥαχίν καὶ νῶτον ἐπικλίνουσα χαμεύνη διχθαδίῳ κλιντῆρι δέμας κούφιζεν ἀγοστῶι νηδὺν ἀνευρύνουσα βιοσσόον· ἐκ δὲ λοχείης ἡδυτόκων ὠδινε συνωρίδα δίζυγα Καρπῶν, ἄρσενα μαῖαν ἔχουσα τανύπτερον Ἀγγελιώτην, ὃς μεθέπων παλάμησι λεχώϊα γούνατα Γαίης,

book 2 στηρίζων ἐκάτερθε κεχηνότα μηρὸν ἀλήτην, ἀρμονίῃ σοφίης μαιώσατο μαιάδι τέχνῃ, λύσας μυριόκεντρα μογοστόκα λύματα λιμοῦ. ἡ δὲ φερεσταχύων πλοκάμων ἐπέτασεν ἐθείρας ἐκταδίην ῥίψασα παρήγορον αὐχένι χαίτην νῶτον ἐπιθρώσκουσαν ὀπισθοπόροισι κελεύθοις, καὶ γονίμῃ παλάμῃ κέρας ὄμπνιον ὑψόθι τείνει ζωοτόκου Δήμητρος ἐπιπλήσασα γενέθλης. καὶ στάχυες κομόωσι· μέλας δέ τις αὐχένα σύρων μηκεδανὸς τριέλικτος ἔλιξ ὄφιν ἐς κέρας ἦεν σημαίνων, ὅτι Γαῖα φερέσταχυς οὐκ ἀπολήγει ἀνθοκόμους τίκτουσα καὶ ὠδίνουσα κορύμβους. καὶ τροχαλοῖς μελέεσσι φορεῦμενος ὀλκὸν ἐλίσσει ψυχρὸς ὄφιν νεότητι παλίμπορος αἰὲν ὀδεύων· ἀλλὰ πάλιν βραδύγουνος ἐσύρετο νωθρὸς ὀδίτης καὶ ψαφαρὸν μετέπειτα γέρων ἀπεσεύσατο γῆρας Γαῖα δ' ἀμαλλοτόκεια συνήθεα καρπὸν ἀέξει καὶ πολὺν γεγαῶτα παρέθρισεν εἰς γένυν ἄρπης. [para]Ἡ δὲ φερεζῶων μελέων ὥϊξεν ὀχῆας καὶ διδύμους λοχίης διδυμητόκος ἔβλυσε Καρπὸς

book 2 ἀρτιγόνους μεθέπουσα νεήλυδας οἷά τε παῖδας. τῶν δὲ μὲν ἀνθερεῶνι περίπλοκος ἡδέϊ δεσμῶι μητέρι χεῖρας ἔλιξε συνήγορος αὐχένι Γαίης τερπωλῇ φιλότῃτος· ἀειρομένου δὲ καρήνου Καρπὸς ἀνηέξητο καὶ εἰς στόμα χεῖλος ἐρείσας παιδοκόμῳ πήχυνε φιλήματι μητρὸς ὀπώρην. ὃς δὲ πολυρραθάμιγγος ὀπιπεύων χύσιν ὄμβρου βαιὴν χεῖρα τάνυσσε περίσσυτον ἡέρι πέμπων, καὶ παλάμην ἐδίγη χυτὸς ῥόος ἐκ νεφελῶν δίψιον ἐκ νιφετοῖο διάβροχον ἄνθος ἀέζων.

book 2 Καὶ χθονίου γυάλιο θεμείλια νέρθεν αἰείρων Ἄγγελος ἄλλος ἦν γαιήοχος ἐγγὺς ὀδεύων, γαίης κέντρον ἔχων ὑψούμενον ἡέρι μέσσωι συμφυέων ἀνέμων ταναῶι φυσήτορι ῥοίζῳ. αὐτὰρ ὄφιν πτερόεντος ἐπ' αὐχένος ὄρμον ἐλίσσει αὐχένιον σπεῖρημα περίτροχον ἄμματι δήσας, σύμβολον ἀρχαίης θεοτευχέος ἄξονος ἔδρης, ὅττι Φύσις τέκτεινε καὶ ἀστυφέλικτος Ἀνάγκη ἀμφιπαγῇ συνέδησεν ἀρηρότι νεύματι θεσμῶν, εἰς ἓν ὁμοῦ σφίγξασα μετάρσιον αὐχένα κόσμου.

book 2 Καὶ χθονὸς εἶδον ἄρουραν ὀπιπεύουσαν ἐέρσην, εἶδος δισσὸν ἔχουσαν· ἐγὼ δ' ἐπιέλπομαι εἶναι Εὐρώπην Ἀσίην τε μεριζομένας ἐνὶ γαίῃ. αἱ δὲ τελεσιγόνουσι ἐπισπεύδουσιν

ἀμάλλαις εἰς τόκον ὠκυγένεθλον ὀφειλομένων λυκαβάντων, καὶ τραφεραῖς καλάμησιν ἐποπτεύουσι κομίζειν ὕδρηλαῖς νιφάδεσσι θαλύσια πάντροφον ὕδωρ. τῶν ἥ μὲν πολύκαρπος ἐπισταχύουσα χορεύει καὶ χθόνιον κούφιζεν ὄφιν, ζωστήρα κεραίης· ἥ δὲ θοῇ ραθάμιγγι παλύνετο χεῖρα βαλοῦσα.

book 2 Οὐδὲ Θάλασσα τέτυκτο διαυγέος ἄμμορος αἴγλης, ἀλλὰ κορυσσομένην Φαεθοντίδα λαμπάδα λεύσσει, καὶ βλητοῦ φαέεσσι κορύσσετο κύκλα προσώπου. ἡ δὲ φαληριώωσαν ἐρετμώσασα γαλήνην, χιονέης ἀνέτειλεν ἀπ' ἀγλαΐης Ἀφροδίτη λευκοφανῆς κερόεσσα· καὶ ἰχθυόνων ἀπὸ κόλπων νώροπα πόντον ἔθηκε, χάριν στάζουσα ρέεθροις, καὶ ξανθὸν τριέλικτον ἀκύμονα βότρυν ἐθείρης νηχόμενον προέηκεν ἀλικλύστων ὑπὲρ ὤμων ὑγρὸν ἐφαπλώσασα· περισφίγγουσα δὲ λαιῇ μειλιχίης οἴηκα κυβερνητῆρα γαλήνης δάκτυλον ὀρθὸν ἔθηκεν ἐπὶ στόμα· κεκλιμένη δὲ δεξιτερὴν ἐπέτασσε καὶ ἐς Φαέθοντα δοκεύει, Ἄγγελον ἐγγὺς ἔχουσα φυλάκτορα, νηκτὸν ὀδίτην. [para]Ἐν δὲ ῥόωι βρυόεντι περισκαίρουσιν ὀπίσω ἰχθύες, ὑγρά γένεθλα· καὶ ἀμφίκλυστος ὁδεύων γλαῦκος γλαυκὰ ρέεθρα θορῶν φοίνιξε θαλάσσης, γλῶσσαν ἐρευθαλέην ἀπὸ χεῖλεος εἰς ἄλα φαίνων, κινυμένην ἔντοσθε· καὶ οὐκ ἔκρυσεν ὁδόντας πλωτὸν ὕδωρ πτερύγεσσι θαλασσοπόροις ἱμάσσων.

book 2 καὶ βραχὺς ἀντικάρηνος ὁμόπλοος ἄλλος ἐτύχθη ὑψώσας στόμα λάβρον ἐπ' ἠϊόνας. ἐκ δὲ καρήνου πούλυπος αἰολόμητις ἀνόστεος ἐς ῥόον ἔρπων ποντοβαφῆς πλοκάμοισι πολυσχιδέεσσι χορεύει. καὶ θόλον ὑγρὸν ἔχουσα μελάντερον ἔνδον ἀεῖρει σηπήν ἐρπύζουσα· κατακρύπτουσα δὲ βόσκει ἐνδόμυχον μέλαν ὄπλον, ὅθεν θηρήτορας ἄγρης ρήϊδίως ὑπάλυξεν, ὁμιχλήεντι βελέμνῳ κυανέην βάψασα μελαιομένην χύσιν ἄλμης, ἀχλὺν ἀποπτύουσα. καὶ ὀξυέθειρα ταθεῖσα καρὶς νηχομένη φοινίσσετο, καὶ δέμας ἔλκει ὄρθιος αὐτοχάρακτος ἀκύμονος ἐγγύθεν ὄχθης, καὶ προχοὴν νύττουσα κεράατι κύμα χαράσσει. καὶ τις λευκοπάρηιος ἐρέσσεται ἀθρόος ἰχθύς ἄλμην φυκίοεσσαν ἀλήμονι γαστέρι τέμνων λάβραξ ἢ τις ἄλλος ἐὼν γλυκύς. ἐκ δὲ θαλάσσης ὦρτο θυελλήεσσα δι' ἡέρος ὑψόθι ριπὴ χειμερίους νιφόντας ἀναπτύξασα χιτῶνας. ἤδη γὰρ πυρόεσσα φιλόδροσος ἄνθορε σάλπιγξ ἱκμάδα πορθμεύουσα, καὶ εἰν ἀλὶ βόσκεται ὕδωρ,

book 2 ἔμπαλιν αὐερύουσα ῥόον φυσήτορι πορθμῷ ἀτμὸν ἀνυψώσασα καὶ ἀρπακτῆρι βελέμνῳ ἐλκομένην πύκνωσε χύσιν βητάρμονι πυρσῷ καὶ νεφέλῃν ἦειρε πεπηγότι χεύματι πολλῷ. [para]Καὶ πολὺς ἡερόφοιτος ἐκώμασεν ὕδατι Χειμῶν οἷα νέφος πρὸς Ὀλυμπον, ἔχων ῥόον ὑψόθεν ὤμου, μορφῆς ἀνδρομέης προφέρων τύπον· ἐν δὲ ρέεθροις ἐν σκέλος εἰσέτι πάλλε βεβαμμένον· ἄλλο δὲ τείνων ὁμβροτόκον κούφιζε μετάρσιον, ἦιχι φανέντες Ὀμβροὶ παῖδες ἔασι, περίπλοκον ἄμμα βαλόντες, ὑγρὸν δεσμὸν ἔχοντες ἐπὶ ῥύτον· ὧν ἀπὸ γυίων ψευδαλέος πολὺς ὄμβρος ἐπωλίσθησεν ἀρούραις ἄβροχος αὐαλέησι πολυσεπέρεσσιν ἐέρσαις, ποιητῇ ραθάμιγγι πολυχρονίου νιφετοῖο. ἀλλ' ὁ μὲν ἵπταμένων πτερύγων ροίζημα τινάσσων ἄσχετος ὑψικέλευθος ἐς ἡέρα νήχετο Χειμῶν, ὥμοις ζωογόνοις ἐγκύμονα κάλπιν αείρων. καὶ νόον εὐσεβίῃσι φυτηκόμον ἀμφιελίσσων ἱκεσίην ἐλέαιρεν ἐπαυχμῶωσαν ἀρούρης·

book 2 καὶ παλάμην ἐτίταινε φέρων χθονὶ νύμφιον ὕδωρ, πυκνὸν ἀκοντίζων αὐτόσσυτον ὄμβρον ἐρώτων, καὶ νεφέλης ἔπλησε μελανστέρνοιο καλύπτρην. ἡ δὲ ῥόωι σφριγόντων διαρρήξασα χιτῶνας, γαστέρα κοιλαίνουσα βαρυνομένην προχοῇσιν, ἡδυβόλου νιφετοῖο ῥοὰς κελάρυζε χανοῦσα. καὶ χθὼν τερπομένη νυμφεύετο· τικτομένων δὲ Ὀμβρων δισσὰ κάρηνα παρὰ πτερὸν ὑψόθεν ἔγνω ὀρνυμένου Χειμῶνος, ὑπερκύπτοντα λοχεΐης. καὶ πτερόεις ὀχετηγὸς ἀνέβλυσεν Ἀγγελιώτης κρουνηδὸν κατὰ μέτρον ἐπήτριμα χεύματα πέμπων, ὄφρα μὴ ὁμβρήσαντος ἀπείρονας ἡέρος ὀλοκοὺς πίδακες ἀστυφέλικτον ἐπικλίνωσιν ὀχῆα. [para]Καὶ

βροντῆς πρηστῆρες ἐμυκήσαντο θορόντες, τρηχαλέην βαρύδουπον οἷστεύοντες ἰμάσθλην, καὶ νεφέων κλονέοντες ἀνερρίπιζον ἐναύλους,

book 2 ὅττι παχυνομένης νεφέλης ἔντοσθεν ἀῆται ἐνδόμυχοι σκιρτῶντες ἀνοιδαίνουσιν ἀέλλας, ἄστατα φυσιόωντες· ἰμασσομένης δ' ἔτι ῥιπῆς, πυκνὰ βιαζομένοιο τινασσομένου κενεῶνος, ῥηγνυμένων νεφέων καναχή βαρύφωνος ὁδεύει· βροντὴ δὲ βρεμέθουσα, παραΐσσουσα κελεύθοις θραυομένων νεφέων, ἀνεμοθρόος εἰς τόκον ἔρπει, καὶ στεροπὴν τίκτουσα θοὴν ἀκίχητον ἐλαύνει, φαινομένην κρύπτουσα χαράγματα πυκνὰ τινάσσει. ἀλλὰ φάος πρώτιστον ἀπ' αἰθέρος ἀνδράσι πέμπει μαρμαρυγὴ λαμπτήρας οἷστεύουσα προσώποις, καὶ καναχὴ μετόπισθεν ἀκούεται, οὐνεκα μᾶλλον· ὀφθαλμοὶ προθέοντες ἀρείονές εἰσιν ἀκουῆς, καὶ βλεφάρων ἀκτῖνες ἐς αἰθέρα καὶ πόλον ἄστρον ῥηϊδίως ὁρώσι, καὶ ἐς μήκιστα κελεύθων ἐξαπίνης θρώσκουσι, καὶ ἔφθασεν οὐκ ὅπως, ὅττι πολυπλάγκτων ἐλίκων τετορημένος ὀλκὸς νωθρὰ μόλις σπαίρουσαν ἐδέξατο κέντορα φωνήν, καὶ κτύπος ὀψιτέλεστος ἐπὶ χρόνον ἤλθεν ἰωῆς, πληττομένου πρώτιστον ἀτέρμονος ἥερος ἡχῆι.

book 2 ἦ δ' ἔτι φυσιόωσα κορύσσετο μαινάδι λαιμῶι Βροντὴ βαρβαρόφωνος, ἐπιβρομέουσα θυέλλαις, δοῦπον ἐρευγομένη καναχηδέος ἀνθρεῶνος. καὶ παλάμας ἔστρεψεν ὀπίστερος Ἀγγελιώτης ὀλκῶν ἠνεμόφωνον ἐπισπεύδουσιν ἐρύκων, ὀρνυμένην νεφέεσσιν ἐλαυνομένοισι φυλάσσω. καὶ Στεροπὴ πέμπουσα σέλας φοινίσσεται πᾶσα λαμπάδα παιφάσσουσα νεοπτοίητον ὀπωπαῖς, φέγγος ἀκοντίζουσα· καὶ Ἄγγελος ἄλλος ὀρούσας ἐσσυμένην ἐδίδαξε σαόφρονα μέτρα κελεύθων.

book 2 Ἄλλο δὲ θάμβος ὀπωπα καὶ ὤμοσε Φοῖβος αἰδεῖν χειρὶ φέρων προκέλευθον ἀληθέα μοῦσαν Ὀμήρου· ἐς μέσον, εἶδος ἔχουσα παλίντονον, ἵσταται Ἴρις καὶ πλοκάμους ἐπέτασε ῥόου σημαντορας ὄμβρων, ὤμοις πλοχμὸν ἄδελμον ἐπιστορέσασα καρήνου. καὶ βλεφάροις σφρήγιζε θεήτορα δίσκον ὀπωπῆς· χερσὶ δὲ μηκύνασα ῥοδόχροον ἄντυγα μίτρης ξανθῶι λευκὰ κέρασσε μέλαν φοίνικι βαλοῦσα καὶ κεφαλὴν φαίδρυνεν· ἀπ' Ἡελίου δὲ βολῶν ἐλκομένην κύρτωσε καὶ ἐς ῥόον ἦγαγε πόντου.

book 2 ἀλλὰ γονὴ κύκλοιο ῥοδώπιδος ἔνθεν ἐτύχθη καὶ πέλεν ἐκ Φαέθοντος, ἐπεὶ πυρόεις Ὑπερίων ἐς νέφος ὕγρον ἔβαψεν ἐρευθομένης σέλας αἶγλης καὶ νεφέλην μόρφωσεν· ὀπιτευτῆρι δὲ κύκλωι ἀνδρομέη τροχάουσα δι' ἥερος ὄμματος ἀκτὶς Ἡέλιον βλεφάροισιν ἴδε ζωστήρα κατόπτρου· καὶ νέφος, οἷα κάτοπτρον, ἔχει φάος. εἰ δὲ φαείνων ἄκρον ἀπ' ἀντολῆς ἐλάσῃ φλογερώνυχας ἵππους ἐς δύσιν, Ἴρις ἔχουσα φαίνεται ἡμισυ κύκλου· ἀλλ' ὅσον ἄρμα φέρων ὑψούμενος ἐς πόλον ἔρπει, τοσσάτιον μείωσε παλίλλυτα νήματα μίτρης· καὶ σφεδανὴν ἀκτῖνα μεσημβρίζουσιν ἀέξων πασσυδίην μινύθουσιν ὅλην ἀπέκερσε καλύψας οὐδὲ χαρασσομένης ποτὲ φαίνετο κύκλος ἀλήτης· ὥς δὲ ταλαντεύει μέσον ἡματος ἔμπτρα φαίνων,

book 2 ἔλκων θερμὰ λέπαδνα καὶ αἰθαλόεσσαν ἰμάσθλην, ὀππόσον ἱπεύων δύσιν ἔρχεται ἠνιοχεύων, τυτθὸν ὅσον κατὰ βαιὸν ἀέξεται ἐγγύθεν Εὐρου ὀλκὸν ἀνυψώσασα πολύχροον ἐς νέφος Ἴρις. καὶ δυτικὸν παρὰ τέρμα φέρων ζεῖδωρον ἀπήνην, νύσσαν ὀμιχλήεσσαν ἰδὼν Ζεφυρηΐδος αὖρης, ζώνην Ἀντολίηι θρεπτήρια μητρὶ κομίζει, ἡμιφανὴ πολύμορφον ἄγων μιζόχροα κύκλον. Καὶ πρόμος Ἡελίοιο, προάγγελος αἰθοπος Ἡοῦς, ἀστερόεις ἀνέτειλεν Ἐωσφόρος ἡδὺ φαείνων, λαμπάδα λαμπομένην Ὑπερίωνι χειρὶ κομίζων, ἐγγὺς ἔχων βαθὺν Ὀρθρον· ἀνεχλαίνωσε δὲ γυῖα ἀστέρα λευκὸν ὑπερθεν ἔχων λάμποντα καρήνωι. [para]Ἔστι δὲ τις σοφὸς ὄρνις ἀπειρεσίων ἀπὸ κύκλων Φοῖνιξ χιλιέτηρος αἰὲ περίμετρος ὁδεύων,

book 2 Ἡελίου ταχὺς ὄρνις ἐϋπτερος, ὧι πολὺς αἰὼν ἥβης μέτρον ὅπως πολύχρονον· αὐτὰρ ὁ χαίρων γηραλέην βαρύγουνον ἀνηιώρησεν ἀνάγκην. καὶ κόρον ἐξ ἐτέων δολιχοδρόμον

ήνιοχέυσας γαστέρα πιαλήν εὐώδεσι θήκατο ποίαις, ἄνθεος εὐόδμου βοτανηφάγος·
ἀντολικοῦ δὲ κινυμένων πτερύγων ἀντώπιος ἄνθορε δίσκου, καὶ φλογὸς ἀρπάζειν
δεδοκημένος ἔμπυρον ὀρμὴν ἐς μόρον αὐτὸς ἐκὼν αὐτάγρετον ἔδραμε Φοῖνιξ τεφρώσας
πυρὶ γυῖα, καὶ ἡδέϊ κέκλιτο πότμῳ.

book 2 καὶ νοερὸς πάλιν ὄρνις ἐδέξατο νόστιμον ἦβην αὐτοφαῆς νεότητι μαραιομένης ἀπὸ τέφρης.
Ἡελίου τόδε σῆμα περὶδρομον, ὅττι μογήσας ἦν χρόνος αὐτογένεθλος ἀποικομένων
λυκαβάντων, καὶ πολιὴν μετὰμειψε νέος παλινάγρετος αἰὼν, αὐτογόνῳ λοχίῃ
μορφούμενος· ἄλλοφανὴς δὲ τίκτεται ἐκ Φαέθοντος, ὁμόχρονος αἰὲν ὀδεύων. [para]Καὶ δύο
θάμβος ἔχουσι φιλέμποροι οἷα γυναῖκες πουλυφόρου Δήμητρος ἀπήμονος ἀνδράσι κοῦραι.

book 2 καὶ φρένα ποιμαίνουσιν· ὃ δὲ θρασύβουλος ἐκεῖνος τολμηροῖς καλάμοισιν ἀταρβήτοισι
χαράξας Εὐφορίας ἐκάλεσσε βαλὼν σημήϊα μορφῆς. ὧν σέβας ἀγλαόμορφον ἐμαντεύοντο
χιτῶνες, ἡ μὲν χεῖρας ἔχουσα ἱπαρίησι μάρτυρι πομπῇ, λοξὰ παρακλίνας κάρη
μελανόχροα πέπλοις, θαμβαλέῃ κραδίῃ νοερὸν φάος εἶδεν Ὀλύμπου· ἡ δ' ἐτέρη φαέεσσι
διάκτορον ὄμμα τανύσσει φάρει φοινίξας διαυγέα κύκλα προσώπου, δεξιτερῆς ὄρηκας
ἐφαπλώσας ταθέντας. [para]Ἀλλὰ θεῇ μάστιγι φιλήμερος Ὀρθος ἀνέστη, ἐννύχιον γλυκὺν
ὑπνον ἀκοντίζων ἀπὸ λέκτρων. [para]Καὶ πυρὸς ἀκρήτοιο τιθηνήτειρα θοροῦσα Ἀντολίη
φωστῆρος ἐκηβολίην ἀναφαίνει λαμπάδα κουφίζουσα, καὶ εἵματα φαιδρὰ βαλοῦσα
λευκοχίτων ἥϊζεν ἐπὶ δρόμον Ἡριγενείης.

book 2 Νῦξ δὲ μελαγκρήδεμνος ἀφεγγέα κῶνον ὁμίχλης εἵλκε καταπτώσσουσα, καὶ ἐς χθόνα νειόθι
δύνει ἐς ζόφον, ἀχλυόεντας ἀνειρύσας χιτῶνας· καὶ φρενὶ δειδιόωσα, φυλασσομένη φάος
ἡοῦς, τυπτομένη σπινθῆρι διώκεται· ἄρτι δὲ λαιῆς πῆχυν ἐφαπλώσας καὶ ἐκ παλάμης πάλιν
ἄλλης δάκτυλον ὀρθώσας χυτὴν ἀκτῖνα δοκεύει, ὅφρα φαεινόμενης ἀντίσκιος ἔσσεται
αἴγλης. [para]Καὶ δρόμον ἀστερόεντα δυωδεκάμοιρον ὀδεύων, ἀτραπὸν ἀλλοπρόσαλλον
ἄναξ πυρὸς ἡνιοχέων ἡερίην μετὰμειψε φύσιν, λυκάβαντα κεράσας, καὶ τροπικὴν
ἐκάλεσεν ἀμειβομένης πάλιν ὥρης λοξὸν ζωδιακὸν μετανέμενος οἶκον ἀπ' οἴκου,
ἀλλοίην πισύρων τελέσας στροφάλιγγα κελεύθων. [para]Καὶ νόον ἰθύσων, μεμεθυσμένος
ἔμφρονι τέχνῃ,

book 2 ζωιοτύπος μὸρφωσεν ἀμήτορας εἰς ἐνὶ χώρῳ τέσσαρας Ἡελίοιο ῥοδώπιδας ἐγγύθι κούρας.
αἱ δὲ παρεδριώσι, καὶ ὄρχαμον ἄλλον ἰδοῦσαι φαιδρὸν ὀπιπεύουσι νοήμονα γείτονα
Κόσμου, καὶ χαροπὴν σύμπασαν ἐπικλίνουσιν ὀπωπὴν, ἀρμονίης κόσμοιο θεήτορες.
ἀτρεκέως γὰρ οὐρανὸς ἔπλετο κόσμος ἀεικίνητος ὀδεύων, πυκνὸν ἀναγκαίης νωμήτορα
κύκλον ἐλίσσων· καὶ ζυγὸν ἀρμονίης ἀμετάτροπον ἀμφιπολεύων, ἐνδοπαγῇ ξύμπαντα
λαχὼν ἔντοσθεν αἰερεῖ, κυκλώσας ἐλίκεσσιν ὅλην φύσιν. Ἐξοχα δ' ἄλλων ἀμφιθαλῇ
χαρίεσαν ἰσημερον ὄμμασιν ἔγνω Εἰαρινὴν δροσόεσαν, ὀφειλομένην Ἀφροδίτῃ, ἡ
Χαρίτων γλυκύμορφον ἐρωτοτόκων ἀπὸ κήπων δρεψαμένη λειμῶνα χελιδονίου ῥοδεῶνος
κάλλος ἐὼν φαίδρυνε ῥόδων εὐώδεϊ χαίτῃ· καὶ πλοκάμους ἔστεψε καὶ αὐχένα λευκὸν ἐόντα
ὄρμος ἔλιξ φοῖνιξε πεπαρμένος αἴθοπι κόσμῳ.

book 2 καὶ φρενὶ κωμάζουσα φιλεύδιος Εἵαρος Ὠρὴ, κόλπον ἀνευρύνουσα φιλοζεφύροισι πετήλοις
ἡδὺν κῶμον αἶδε χαριζομένη Κυθερείῃ· καὶ χροῖ κάλλος ἔμιξεν· ἀπ' ἀργυρέου δὲ μετάλλου
δίσκον χειρὶ φέρει καλύκων πλήσας Κυθήρης. [para]Καὶ βλοσυρὸν ζυγίης Φθινοπωρίδος
ἔδρακον ὄμμα, ἥτε διχαζομένην ἰσοελκέα μοῖραν ἐλοῦσα, νύκτα ταλαντεύουσα καὶ
ἀργυφῆς δρόμον Ἡοῦς, εἰς ζυγὸν ἐρχομένη νυχίην μήκυνεν ὁμίχλην. καὶ φάος ἀμβλύνας
φιλέσπερος ἔπλετο μούνη, νυκτὸς ὄνειροτόκου σφαλερῶι χαίρουσα λεπάδνῳ, καὶ φθονερῇ
μάστιγι πολύσκιος ἡγέτις ὄρφνης ἡέλιον μείωσε καὶ ὤλεσε δενδράδα χαίτην κόσμον

ἀπορρίπτουσα χαμαιφθιμένοιο πετῆλου καὶ ψεδνὴν ἐτέλεσσε λιπότριχα φυλλάδα λόχμην
φυλλοχόωι πρηστῆρι· καὶ ἀνδρομένην ἐπὶ φύτλην νουσαλέης κακότητος ἐπερρίπιζεν ἀήτας

book 2 ἄσθμα βαρὺ πνείουσα· τιτανομένοιο δὲ πέπλου βαιὸν ἀποικομένης ἔτι λείψανον· εἶχεν
ὀπώρης. [para] Ἄλλη ἀνευάζουσα θαλυσιάς ἐγγὺς ἐτύχθη λαβροτέρωι Φαέθοντι
θεριομένοιο προσώπου, λεπταλέους τρομέοντας ἐπισφίγγουσα χιτῶνας, καρποφόρος
Δήμητρος ἀλωϊάς· αἰθαλή δὲ ἱκμαλέους ἰδρῶτας ἀποστάζουσα μετώπου δέχνυτο θερμὸν
ἄημα· κάρη δ' ἐκαλύπτετο πίλωι· καὶ στάχνας φορέει δρεπανηφόρος, ἐλπίς ἀνάγκης,
ζωιογόνος βιότοιο, καὶ ἀμφίζωστον αἶρει ποικίλον ἐρπυστήρα μόρου χερσαῖον ὀδίτην.
[para] Ἄλλη δ' ὕδατόεσσα κατάσκιος ἔπλετο πάχνης, ψυχρὸν φυσιώωσα χαλαζήεντι χιτῶνι·
καὶ χλοεροῖς πέπλοισι δέμας φρίσσουσα καλύπτει Χειμερίη ζοφόεσσα, καὶ ἐκ προχόου
νιφετοῖο κρυμαλέον πέμπουσα πολυσταγὲς ἔβλυσεν ὕδωρ. καὶ δέμας ἀγκλίνασα ῥοητόκον
ἴκιμος ὦρη, ὄμματα παχνήεντα μεταστρέψασα προσώπου, παντοφυῆς θηεῖτο σέβας Κόσμοιο
φανέντος. [para] Καὶ πυρὶ θερμοτέρωι κεκορυθμένος ἄσπετος Αἰθῆρ

book 2 θερμὸς ἐὼν ὑψοῦτο, καὶ ἀννεφέλων ὑπὲρ ὤμων ὑσιπόρων πτερύγων ἀνεκούφισε ταρσὰ
συνάπτων, καὶ νοεράς κροτάφων πυροεῖς ἔστεψεν ἐθειράς· ἄλλο δὲ χερσὶν ἔειρε πάλιν
στέφος ὑψόθι Κόσμου, ὄφρα βίου σταθεροῖο φύσιν καὶ ἄνακτα γεραίρων στέμματι
φαιδρότερον πλοκάμους στέψειε καρήνου, Κόσμον ἐπολβίζων κοσμούμενον ἔμφρονι
κόσμωι. [para] Αὐτὰρ ὁ πουλυφανὴς τετελεσμένος ἔπλετο Κόσμος φαιδρὸς ἀμετρήτων
μελέων ὕψωμα κομίζων, συνδήσας περίφοιτον ἄλωμένην ἀπὸ κόσμου ἄρσενι θηλυτέρην
γόνιμον φύσιν. ἀρμονίης δὲ μέτρον ἔχων ῥιζοῦτο καὶ ὥπασε μέτρον ἐκάστωι ἀενάων ἐτέων
ἔλικά δρόμον ἡνιοχεύων, τηλεπόρωι σοφίῃ κοσμήτορι πάντα φυλάσσων· καὶ μεθέπων
σύμπαντα σοφῇ πλάστιγγι πορείης δεξιτερῶι ποδὶ πῆξε καὶ ὀκλάζουσαν ἐλέγξας

book 2 ἔσβεσε νικήσας ἄλογον Φύσιν· αὐτὰρ ὁ κάμνων ἀμφιπαγὴς βρυχᾶτο λέων ὑπὸ ταρσὸν
ἀνάγκηι, ἄκρον ἔχων ἀλόγων τετρασκελές. ὥς δ' ἐπὶ νίκηι ἀκροκόμου φοίνικος ἀποσπάδος
ὄζον αἶρει, καὶ παλάμην ἐτέρην ὑψούμενος Αἰθέρι Κόσμος δεξιτερὴν ἤειρε· διαστήσας δὲ
ταθείσης τέσσαρα δάκτυλα μοῦνα μετάρσια πᾶσι φαεῖνει, ἀντιπόρου κρατεροῖο μετακλίνων
σθένος αὐλοῦ, ὅττι μεριζομένων τετράζυγα φίλτρα κεράσας στοιχείων πισύρων, ἐς ὁμόζυγα
θεσμὸν ἐλίσσων, σὺν πυρὶ γαῖαν ἔμιξε καὶ ἥερι σύντροφον ὕδωρ καὶ φύσιν ἐρρίζωσε καὶ
ἀνδρομένην τέκε φύτλην ἄσπορος εἷς τελέθων τις, ὃν οὐ νόος εὖρε νοῆσαι.